



ካብ ውድብ ህዝቢ ይዓቢ ሓቂ፡

ህዝባዊ ወጽዓ ብዘይ ፖለቲካዊ ውድብ ከምዘይፍታሕ ምርጻእ ድማ ካልእ ሓቂዮ፤

ኣብዚ መድረኽዚ ከም ህዝቢ ኣተሃላልዎና ኣብ ሕማቕ ኩነታት ኣለና ዝብል ቃል ብልክዕ ኣይገልጽን፤ ኣብ ሕማቕ ኣለና ዝብል ቃል ይንእሶዮ። ከም ህዝቢ ዝመረገና ዝነበረ ክብርታት ተሰባቢሩ፡ ኣተሓሳስባና ተዘራገ፡ ካብይ፣ ናብይ፣ ብኸመይ ንኸይድ መኣዝና ኣብ ዘጥፋእናሉ ኩነታት ስለ ንርከብ፡ ከም ህዝብን ሃገርን ናብ ባህሪያዊ ቦታና ንምምላስ ወይ ድማ፡ ተበታቲና ክብሪ ኣልቦ ሃገር ኣልቦ ናይ ምዃን ኣብ ወሳንን ኣሰካፍን ፖለቲካዊ ኩነታት ኣለና ዝብል ሚዛንዮ ዝምጥኖን ዝገልጽን። ምኽንያቱ ኣይንላዕሊ ኣይንታሕቲ፡ ኣይሓላፍነት ዝስመዖ ሕጋዊ መንግስቲ፡ ኣይብሓሳብን ብተግባርን ብህዝባዊ ደሞክራሲያዊ ኣረኣጺያ ዝተርጎሞ ተጽዕኖ ፈጣሪ ተቓዋሚ ፖለቲካዊ ውድብ፡ ኣብ ኣዝዩ መዋጥር ከም ዘለና ምርጻእ፡ ካብዚ ንምውጻእ፡ ብንቕሓት፡ ብሕራኑ፡ ብስሙር ቅልጽም፡ ብጽንዓትን ተወፋይነትን ንረባረበሉ ባይታ ምፍጣርን የድሊ።

እዚ ከም ህዝብን ሃገርን መቐሚያታትና ሰባቢሩ ኣብ ኣሰካፊ ኩነታት ኣውዲቐና ዝርከብ እንኩሰባዊ መንግስታዊ ጉድለ፡ ሎሚ ብኣጋጣሚ ወይ ብሃንደበት ካብ ሰማይ ዝነጠበ፡ ወይውን ከም ፍልሓ ካብ መሬት ዝወጸ ኣይኮነን። ቅድሚ ኢደ-ውናዊ ሃገራዊ መንግስታዊ ስልጣን ምሓዙ፡ ደርባዊ ባህሪ፡ ማሕበራዊ መሰረቱ፡ እንታይ ዓይነት መንግስቲ ክተክል ከም ዝኸኸል፡ ብደርባዊ ፖለቲካዊ ስነ-ፍልጠታዊ ገምጋም ዝተበጽሖን ዝተነጸረንዮ ነይሩ። እዚ ስነ-ፍልጠታዊ ደርባዊ ፖለቲካዊ ሚዛንዚ፡ ብወድዓዊ ተጽዕኖን ባዕላዊ ድኸመትን ኣብ መድረኹ ከምቲ ዝድለ ኣብ ኣእምሮ ብዙሓት ክበጽሖን ክሰርጽን ኣይተኻእለን።

እቲ ወትሩ ንኸርዓሉ ኣብ ዓውደ ውግኣት ዝተመዝገበ ሃገራዊ ጀግንነታዊ ቅያ፡ ብህዝባዊ ደሞክራሲያዊ ኣረኣጺያ፡ ህዝባዊ ክብርን ህዝባዊ ልኡላውነትን ዝሰረቱ ስትራቴጂን ስልትን ተቓኒዮ ይኸይድ ኣይነበረን። ናይዚ ድሕረ-ባይታ ካኣ ምድማር ብረታዊ ተጋድሎ ህዝብታት ኤርትራ ብዝተነጸረ ፕሮግራምን ስትራቴጂን ስልትን መሪሕነትን ክብግስ ዘይምኸኣሉ፡ ብከበድቲ ውሽጣዊ ግርጭታት ንድሕሪት ክገተት ኮይኑ እዩ። ከም ውጽኢት ናይዚ ካኣ ነቲ ሰውራ ክመርሖን ብህዝባዊን ስነ-ፍልጠታዊን ኣገባብ ክገርሖን ዝነበሮ ፖለቲካ፡ ብወተሃደርን ወተሃደርነትን ስልታዊ ኣተሓሳስባ ዝተገዘአ ስለ ዝነበረ፡ እዚ ሎሚ ንርከብሉ ኩለንተናዊ ውድቀት ካብኡዮ ዝብገስ። ኣተሓሳስባና ኣብ ጽኑዕ ፍትሓውን ደሞክራሲያውን መትከል ከይረግጽ ክዘረግ፣ ከም ህዝቢ ኣዕኑድ ክብርታትና ክሰባብር፣ መሰረታዊ ነገር ገዲፍና ኣብ ዘይመሰረታዊ ጉዳይ ክንህውትት፣ ኣብ ክንዲ ሎሚ ኣወንታዊ ታሪኽ ንሰርሖ፡ ትማሊ ኣብ ዝተሰርሖ ሓርበኝነት ነብርና ገበርና እናተባህለ ወርቃዊ ግዜና ከነቃጽል ዝገብር ዘሎ፡ ብወሳኒ መልክዑ እዚ ናይ ሎሚ እንኩሰባዊ ስርዓት ኣቐዲሙ ብውጥን ብዝተወደበ ኣገባብ ናይ ዝሰርሖ ዝተሓበዐ ፖለቲካዊ ባይታ ውጽኢትዮ።

ኣብ ኣሰካፊ ኩነታት ምስ ወደቕና ኣብ ደምበ ደለይቲ ደሞክራሲያዊ ለውጢ ንሰምዖ ዘለና፡ ንጹር ፖለቲካዊ መርህ ዘይብሉ ብግዝያዊ ስምዒት ሸባዕባዕ ኢሉ፡ ኣብ ሓጺር ግዜ ዝቐህም ኣረኣጺያን ምንቅስቓሳትን ብርግጽ ሱር መሰረቱ ኣንገሁ ናይ ዝተበላሸወ ፖለቲካ ነጸብራቕዮ። ናይ ውልቀ ሰባት ዘርኣዊ መበቆል እናቐጸርካ እከለ ዘይዘርእና ስለ ዝኸነዮ ዝብድለና ዘሎ። ጸላእትና ኢሳያስን ንዕኡ ዝመስሉ ውልቀ ሰባትንዮም። ህግደፍ ከም ውድብ ኮነ መንግስቲ ኤርትራ ከም መንግስቲ ክዕረዩ ደኣምበር ክፈርሱ የብሎምን። ሓይልታት ምክልኻል ኤርትራን ሃገራዊ ድሕነት ኤርትራን ንሃገራዊ ልኡላውነት ዝከላኸሉ ዘለው ትካላት ስለ ዝኸኑ ክድገፉ ከተባብዑ ደኣምበር ክህረሙን ክፈርሱን የብሎምን። ሰንደቕ ዕላማ ህግደፍ ዓለም ዝተቐበላ ሕጋዊት ሃገራዊት ሰንደቕ ዕላማ እያ።

ጠንቂ ናይዚ ንርከበሉ ሃገራዊ ፖለቲካዊ ውድቀት ዘቤታዊ ዘይኮነ ግዳማዊዮ። እነ ከም መንእሰይ ብናይ መንእሰይ ስነ-ሓሳብዮ ዝምራሕ። እነ ህዝቢዮ። ነባራት ፖለቲካዊ ውድቀት ክሕወስኑና የብሎምን። ህዝቢ ብዘይ ውድብ ንመሰሉ ክቃለስ ኣለዎ። ብሃገር ደረጃ ፍትሒ ንምንጋስ ውድብዮ ፖለቲካዊ ዝበሃል ኣይድልየናን። እነ ደላዩ ፍትሒ ምበር ተቓዋሚ ኣይኮንኩን። ካብ ውድብ ህዝቢ ይዓቢ ...ወዘተ ዝብል ልክዑ ዘይፈልጥ። ፈታውን ጸላእን ዘይፈሉ፣ ቅጥዒ ዘይብሉ፣ በሰላልፋ ሓይልታት እዚ ምስኪ፣ ኢልካ ክትሰርዖ ዘጸግም ኣጋጢሙና ዘሎ ድብልቕልቕ ዝበለ መርህ ኣልቦ ፖለቲካዊ ዝርገተ ሓሳብ፣ ሎሚ ብገለ ህቦባዊ ንፋስ ዝመጸ ዘይኮነስ፣ ትግላ ብውድብን ብመደብን ዝተዘርኦ ኣዕናዊ ኣተሓሳስባዮ።

ስለዚ ፖለቲካውን ቁጠባውን መትንታት ሃገር ተቐጻጺሩ፣ ኣብ ልዕሊ ቀጻልነት ህዝብን ሃገርን ብዝተወደበን ዝተጸንዐን ኣገባብ ገበን ዝፍጽም ሓይሊ፣ ብዘይ ህዝባዊ ደሞክራሲያዊ ኣረኣጺያ ዝወነ መሪሕ ፖለቲካዊ ውድብ ክሰዓር ኣይሓሰብን እዩ። ህዝቢ ዘልዕሎ ምረት ዝተሓወሶ ናይ መሰል ናይ ደሞክራሲያዊ ሕቶ ክንዲ ዝኾነ ቅኑዕን ቅቡልን ይኹን፣ ከምኡውን ንቃልስን ለውጥን ዘለዎ ቅርቡነት ሰማይ ይዕረግን ይብሰልን ብዘይ ንጹር ህዝባዊ ዕላማ ዝወነ፣ ህዝቢ ኣንቂሑን ወዲቡን ኣብዙርያኡ ኣዕሲሉ ተቓሊሱ ዘቃልስ መሪሕ ፖለቲካዊ ውድብ ክዕወት ምጽባይ ብውሕዱ ፖለቲካዊ ለዋህነትዮ።

ዘይከም ሎሚ ከምቲ ቀደም ክቡር ባህልና፣ ካብ ሓደ ሰብ ወይ ስድራ ቤት ዓቕሚ ሓይሊ ሰብ ንላዕሊ ንዝጠለብ ጉዳይ፣ ባሓባርዮ ዝወፍረሉ ነይሩ። ንኣብነት፣ ዓጺድ፣ መኹዳ፣ ምህዳም ገዛ፣ መርዓ፣ ሞትን ተስካርን... ወዘተ ብተሳተፎን ምትሕብባርን ብዙሓትዮ ዝዕመም ነይሩ። እቶም ብዙሓት ተሳተፍቲ ከኣ ብብዝመጽእዎን ብቃሕ ዝበሎምን ኣይኮኑን ዝዋፈሩ። መምርሕን መራሒ ስራሕን ኣለዎም። ቡቲ መምርሕን መራሒ ስራሕን ተማእኪሎምዮም ዝሰርሑ። ኣብ ዘመናዊ ቤት-ዕዮ ዝቐጸሩ ርሂጸ በላዓት /ሸቃሎ/ እቲ ትካል ውጽኢታዊ መታን ክኸውን በዘፈቀደ ዘይኮነ፣ ቡቲ ትካል ዝተዳለወ መምርሒ፣ ዝተመደቡ ኣካየድቲ ስራሕን ስነ-ስርዓትን ፈሊጦም፣ ኣኸቢሮምን ክሰርሑ ግዱዳትዮም። መን እንታይ ክእለቲ፣ ኣበየናይ ክፍሊ ክምደብ ከም ዘለዎ፣ ደረጃ ሓላፍነቱ ተሓታትነቱ ኣብ ወረቐት ብዝሰፈረ ንጹር መምርሕን ንዕኡ ዝገዝእ ስነ-ምግባርን ስጡም ውደባን ኣለዎ።

እታ መሰረት ሃገር ዝኾነት ስድራ-ቤትኳ ናይ ገዛእ ርእሰ ውደባ ኣለዎ። መራሕን ተመራሕን ኣለዎ። ዓለም ብክፍሊ ዓለማት ዝተወደበትዮ። ክፍሊ ዓለማት ብንኡሳን ዞባታት ዝተወደባዮን። ሃገራት ብኣውራጃታት (ዞባታት) ዝተወደባዮን.. ወዘተ። ስለዚ ኣብ ዝኾነ ንብዙሓት ዝምልከት ዛዕባ /ቃልሲ/ መራሕን ገራሕን ብዘይብሉ ብድሌትካ ሆ ኢልካ ዝዕወት ነገር የለን። ብፍላይ ከኣ ኣብ ከምዚ ንሕና ነካይዶ ዘለና፣ ኣብ ሕብረ ብሄራዊት ሃገር ኣንጻር ዘቤታዊ ጸላኢ ዝግበር ቃልሲ ኣድላይነት ውድብን ውደባን ፈጸሙ ኣብ ምልክት ሕቶ ዝኣቱ ኣይኮነን።

ህዝባዊ ወጽዓ ኣብ ውልቀታት ዝርከብ ፍልጠት፣ ጉልበት፣ ክእለት፣ ገንዘብ ብግቡእ ወዲብካ ብተካይዶ ቃልሲዮ ዝቕንጠጥ። ዘይተወደበ ሓፋሽ ኣየስምዕን ኣየድምዕን። ዝቕሕን ዝተወደበን ሓፋሽ ግን ነገራዊ ሓይሊዮ። ውድቀት ዘቤታዊ ጸላኢ ህግደፍን ደሊኻ፣ ፖለቲካዊ ውድብን ጸሊእካ ዓወት ኣይርከብን እዩ። ከምቲ “ሰብኣይን ደሊኻን ጭሕምን ጸሊእኻን” ዝበሃል ምስላዩ ነገሩ። እነ ደላዩ ፍትሒዮ ናይ ዝኾነ ፖለቲካዊ ውድብ ኣባል ግን ኣይኮንኩን። ፖለቲካዊ ውድብ ኣየድልየናን። ኣብ ሓጺር ግዜ ህዝባዊ ማዕበል ፈጠርና ፖለቲካዊ ለውጢ ከንምጽእ ዓቕሚ ኣለና። እዞም ውድባት ኢና ዝብሉ ዘለው ካብ ውድብ ህዝቢ ከም ዝዓቢ ተረዲእዎ። ንህዝቢ ክመስሉ ኣለዎም። ውድብይ ውድብካ መዋጠጥን መዳኸሚ ቃልስን ምበር ኣየዕውትን። ንሱዮ ዕድመ ህግደፍ ዘናውሕ ዘሎ ዝብል ጎስንስ ብፍላይ ኣብ ማሕበራዊ ሜዲያ ብሰፊሑ ክቃላሕ ንሰምዕ ኣለና። እዚ ግን ናይ ምዕንቃፍ ምበር ፖለቲካዊ ብስለትን ዘተግብር ጉልበትን ዘለዎ ኣይኮነን። ብተዘዋዋሪ መንገዲ ወድግዊ ተሓባባሪ ናይ ጉጅለ ህግደፍ ዮ።

ካብ ፖለቲካዊ ውድብ ህዝቢ ይዓቢ ዝብል መጎት መልሱ እወዮ። ፈጸሙ ኣየከራኸርን። ውድብ ካብ ወጽዓ ህዝቢ ዝብገስ ጸገም ህዝቢ ንምፍታሕ ዘገልግል መሳርሒ ምኃኑ ግን ክስገር የብሉን። ሓቀኛ ፖለቲካዊ ውድብ ዕላማኡ ካብ ህዝቢ ንህዝቢዮ። ኩሉ ኣገልግሎቱ ንክብረትን ረብሓን ህዝቢ ምበር ንናይገዛእ ርእሱ ጉጅላዊ ረብሓን ዝናን ኣይኮነን። ነዚ ስነ-ፍልጠታዊ ሓቂዚ ሰጊርካ ካብ ፖለቲካዊ ውድብ ህዝቢ ስለ ዝዓቢ ህልዊ ጸገምና ብዘይ ውድብ ብማዕበላዊ ምንቅስቓስ ህዝቢ ክንፈትሕ ኢና። ፖለቲካዊ ውድብ ዝበሃል ኣይሃሉ ማለት ግን ኣብ ፖለቲካ ዓለም ተራእዮን ተሰሚዑን ዘይፈልጥ ግጉይ መጎትዮ።

እቲ ካብ ውድብ ህዝቢ ይዓቢ ዝብል ርእይቶ ብገለ ሸነሹ ካብ ጸቢብ ውድባዊ ሓጽር ወጺኡ፡ ኣብ ክንዲ ብተናጸል ብሓባር ከስረሐኩም ኣብ ዝኸኸል ግንባራት ተጠራኒፍኩም ገለ ግብሩ። ጸላእን ፈታውን ኣነጻርኩም ኣንጻር ሓባራዊ ጸላኢ ደው ባሉ። ህዝቢ ይብተን ስድራ ቤታት ይጸንታ፡ መሬታዊ ልኡላውነት ኣብ ሓደጋ ይወድቕ ስለ ዘሎ፡ ካብዚ ኣሰካፊ ድንዝ ዘውጽእ ንህዝቢ ተስፋ ዘስንቕ ተግባር ስርሑ ዘስምዕ ኣሻማዊ መልእኽቲ ዘለዎ ዝመስል'ዩ።

ይኹን ግን ዋላዚ ዘይንጹር ግን ለዋህ ዝመስል ተረድኦዚ ነቲ ዕንቅፋት ዓወትን ለውጥን ዝኾነ ዝባኑ ዝቐልዕ እተዛበዐ ፖለቲካዊ ኣረኣእያ ዝቐይሮ ኣይኮነን። መሰረታዊ ጠንቂ ናይቲ ልኡላውነት ህዝብን ሃገርን ሃሪሙ ናብ ዘይህላወ ዝደፍእ ዘሎ ጸራ-ህዝቢ ባህርን ግጉይ ፖሊስን ብግብእ ዝተረደኡ፡ ተቓሊስኻ ጥራሕ ከም ዝፍታሕ ዝኣምን ውልቀ ሰብ፡ ጉጅለ፡ ምንቅስቓስ ኣብ ኣድላይነት ንጹር ህዝባዊ ዕላማ ሓዙ ዝነጥፍ ፖለቲካዊ ውድብ ዝተዛበዐ ኣረኣእያ ክህልዎ ኣይግባእን። ስለምንታይ'ሲ ኣብ ኤርትራ ዘሎ ጉጅለ ኣብ ልዕሊ ዜጋታትን ህዝብታትን ዝጥቀመሉ ዘሎ ኢ-ሰብኣዊ ባርባራዊ ምሕደራ፡ ከምቲ ገለ ብፖለቲካዊ ድሕረት ዝተላዕጠጡ ወገናት ዝገልጽዎ ድሌትን ተግባርን ናይ ሓደ ሰብ ኣይኮነን። ድሌትን ተግባርን ዝተወደበ ዘቤታዊ መንግስታዊ ናይ ጥፍኣት ጉጅለ'ዩ። እዚ ድማ ንህዝቢ ብግዝያዊ ስምዒት ኣረሳሲንካ ብዝፍጠር ኣንፈቱ ዘይፍለጥ ማዕበላዊ ምንቅስቓስ ዘይኮነስ፡ ዕላምኡ፡ መምርሒኡን መራሒኡን ብዝተነጸረ ፖለቲካዊ ውድብ'ዩ ክግጠምን ክስገርን ዘለዎ።

ብፖለቲካዊ ውድብ ዘይምራሕ ማዕበላዊ ህዝባዊ ምንቅስቓስ ነቲ ብዝተናወሐ መደብ ክረጋገጽ ዝተታሕዘ ስትራቴጂካዊ ዕላማ ንምስኻዕ ዝሕግዝ መባእታዊ ባይታ ናይ ፕሮፖጋንዳን ምልዕዳልን ድርኽቲ'ዩ ዘለዎ። ዝኾነ ዘይተወደበ ህዝባዊ ቁጠዕ ህዝባዊ ምልዕዳል ፈጸሙ መተካእታ ፖለቲካዊ ውድብ ክኸውን ኣይክእልን። ስለዚ እንኩ-መንድሓኒት ህዝባዊ ወጽዓ ብሓሳብን ተግባርን ህዝባዊ ደሞክራሲያዊ ዕላማ ዝወነነ ፖለቲካዊ ውድብ ምኻኑ ምርዳእን ምቕባልን ኣማራጺ ኣልቦ ስልቲ ከም ዝኾነ ክፍለጥ ይግባእ።

ኣብ ፖለቲካዊ ውድባት ዘይንጹር መረገጸት እንተሃልዩ፡ ንእሽቶ ሰሪሕካ ብዙሕ ምዝራብ ድኹም ባህሊ ስራሕ እንተሃልዩ፡ ቅድሚ ዝኣገረ ናብ ስልጣን ምቅድዳም እንተሃልዩ፡ ኮታ ሓሳብን ተግባርን ኣጠዓዒሞም ኣብ ምኻድ ጸገም ከም ዘለዎም ጭቡጥ እንተኾይኑ፡ ብእሩም ሓላፍነታዊ ኣገባብ ብግልጽን ብመርተዖን ምርዳእ፡ ምእራም፡ ምንቃፍ ባዚ እንተዘይተኣሪሙ ሓላፍነታዊ ናይ ቃልስን ሓድነትን ሕግን ስርዓትን ተኸቲልካ ብኣማራጺ ሓሳብ ካብ ህዝቢ ክንጸል ምግባር'ዩ ተመራጺ ናይ ቃልሲ መንገዲ። ህዝባዊ ወጽዓ ኣሎ ግን ህዝባዊ ማዕበል'ምበር ፖለቲካዊ ውድብ ኣይድልዩናን ምባል ግን ብፍላጥ ይኹን ብዘይፍላጥ፡ መሰረታዊ ፖለቲካዊ ጌጋዮ። ህዝቢ ካብ ተጻዒንዎ ዘሎ ዘቤታዊ መግዛእቲ ክገላገል፡ ቁጠዕኡን ድልውነቱ ንለውጥን ጥራሕ ዘይኮነ፡ ብፕሮግራም ብዕላማ ዝውክሎ፡ ብግዝያዊ ስምዒት መንገዲ ዓወት ከይስሕት፡ መዋጽኦ ጠፊእዎ ተስፋ ቆሪጹ ዓወንወን ከይብል ብሓሳብ ቅድሚት ተሰለፉ ዘቃልሶን ዝመርሖን ውድብ የድልዮ።

ነዚ ሓቂዚ ዕሸሽ ኣልካ፡ ካብ ውድብ ህዝቢ ስለ ዝዓቢ ደድሕሪ ብግብእ ዘይተወደበ ማዕበላዊ ስምዒት ህዝቢ ንኸድ ማለት ግን፡ ከውሊ ዘይብሉ መግለጺ ርኡይ ፖለቲካዊ ዝርገት'ዩ። ወነንቲዚ ዝተደዋወሰ ኣዕናዊ ፖለቲካዊ ድኽነትዚ ደጋጊሞም ክሓስቡሉን ክእርምዎን ዘለዎም ጉዳይ፡ ካብ ፖለቲካዊ ውድብ ወጻኢ ዝካየድ ህዝባዊ ማዕበል ይስለጥ ኣይስለጥ ዕማሙ ሓንቲ ህጃም'ያ። ነቲ ክህረም ዝድለ ዘሎ ሓይሊ ክቆጻጸር እንዘይክእሉ እንተፈሸሉ፡ ኣብ ልዕሊ'ቲ ህዝባዊ ቃልሲ ዝገድፎ ስምብራት ከቢድዮ። ኣጋጣሚ ኮይኑ ክቆጻጸር እንተኸኸሉ ድማ ካበይ ተበጊሱ ናበይ ክኸይድ ከም ዘለዎ ኣቐዲሙ ዝተቐርጸ ስትራቴጂካዊ ኣንፈትን ንዕኡ ዝመርሖን ዘተግብርን ዝተወደበ ፖለቲካዊ ሓይሊ ስለ ዘይብሉ፡ ዝጨበጠ ዓወት ካብ ኢዱ ከምልጥ ስቕ ኢሉ ካብ ምርኣይ ካልእ ዕድል የብሉን። ኣብ ኢትዮጵያ ደርግ ንስርዓት ሃይለስላሴ ክግልብጥ እንከሎ፡ ብወሳኒ መልክዑ ኣብ ሃገራት ሰሜን ኣፍሪቃ ብ2011 ዝተራእየ ህዝባዊ ማዕበልን ዘጋጠሞ ፍሸለትን ድሕሪት ተመሊስኻ ምዝካር ሓጋዚ'ዩ። ስለዚ ካብ ውድብ ህዝቢ ይዓቢ ሓቂ። ህዝባዊ ወጽዓ ብዘይ ህዝባዊ ደሞክራሲያዊ ኣረኣእያን ዝወነነ ፖለቲካዊ ውድብ ዘይፍታሕ ምኻኑ ምርዳእ ከኣ ካልእ ዘይስገር ሓቂ'ዩ።

ፖለቲካውን ፕሮፖጋንዳውን ቤት-ጽሕፈት፡

ደሞክራሲያዊ ግንባር ሓድነት ኤርትራ /ደግሓኤ/

27/06/2020